

Tíðindi til føroyingar uttanlanda stuðla av tí føroysku sjómanskirkjuni.

Danir fara nú at framleiða krabba

Nýggja virkið hjá Jeka Fish í Lemvig er í hesum døgum um at vera klárt at fara undir framleiðslu av krabba. Krabbavirkið, sum fær navnið Nordisk Krabbe Kompagni, væntar at kunna fara undir at framleiða krabbavørur 1. juli. Vesturjútska virkið hevur gjørt sáttmálar við fleiri skip um at landa krabba til virkið.

-Vit hava longu gjørt sáttmálar við fleiri skip, men vit vilja fegin hava fleiri, sigur Lasse F. Kristensen, vørumennari hjá Jeka Fisk.

Ongin trupulleiki er við at veiða krabbarnar, sum harumframt heldur ikki eru umfataðir av kvotum. Møguleikarnir tykjast vera góðir, tí sambært eini meting, kunnu millum 8.000 og 10.000 tons veiðast um árið í Vesturhavinum.

Lasse F. Kristensen roknað við, at virkið fer at framleiða umleið 400 tons í ár. Síðani verður framleiðsluorkan 1.100 tons av krabba árið.

Málið er tó at koma upp á 2.000 tons í seinasta lagi um fimm ár. Hetta fer tó at krevja eina útbygging av virkinum. Ongin trupulleiki er at fáa selt krabbavørurnar, tí eftirspurningurin er stórur bæði í Evropa og Asia.

Kelda: fiskeritidende.dk

Antares.fo

Føroyska nettohallið minni enn væntað

Nettohallið hjá landskassanum var góðar 156 mió. kr. í 2015. Sambært figgjarlógini skuldi tað vera 197,5 mió. kr.

Løgtingið hevur fingið landsroknskapin fyri 2015. Skuldin hjá landskassanum fór upp um seks milliardir krónur í fjør.

Landskassin fekk 20 milliúnir meira í skatti, avgjöldum og ríkisstuðli enn mett varð í fjør. Raksturin kostaði góðar 40 mió. kr. minni enn talið í figgjarlógini.

Sambært landsroknskapinum fyri 2015 skyldar landskassin tænaustufólkum, landsstýrisfólkum og løgtingsfólkum 3,3 milliardir krónur í eftirløn.

Landsstýrisfólk og løgtingsfólk eiga 320 mió. í eftirløn.

Tað hevði kostað landskassanum 3,3 mia. kr., skuldi landið keypt seg leyst av eftirlønarskylduni nú, sigur Gjaldstovan.

Kelda: kvf.fo

Antares.fo

Oljukreppan gevur norsku dómstólunum nógv yvirarbeiði

Trupulleikarnir í norsku frálandsvinnuni bera í sær, at norsku dómstólarnir hava viðgjørt eitt metstórt tal av arbeiðsrættarmálum. Sambært DNB Markets eru meira enn 36.000 arbeiðspláss strikað síðani 2014.

Norsku dómstólarnir skulu viðgera eitt metstórt tal av arbeiðsrættarmálum í kjalarvørrinum á oljukreppuni.

Tað skrivar Dagens Næringsliv.

Orsøkin til stóra vøksturin í arbeiðsmálum er lutvíst oljukreppan, sigur Helge Bjørnsted, dómari, við Dagens Næringsliv.

Sambært DNB Markets eru meira enn 36.000 arbeiðspláss strikað, síðani oljuprísurin byrjaði at falla. Frá 2014 til 2015 er talið á arbeiðsósemmum í Stavanger økt úr 50 avgjörðum málum til 141.

Hetta avdúka tøl, sum norski Domstoladministrasjonen hefur sent til Dagens Næringsliv.

Í norsku býráttunum hefur verið ein samlaður vøkstur av talinum úr 1051 til 1345 rættaravgerðir í sama tíðarskeiði.

Størsti norski oljuframleiðarin, Statoil, boðaði í juni í fjør frá einum umfatandi uppsagnarumfari, sum upprunaliga skuldi senda umleið 1.500 fólk í føstum starvi og 525 ráðgevarar til hús við árslok 2016.

Oljufelagið hefur síðani endurskoðað ætlanina og væntar nú at siga millum 400 og 500 meðarbeiðarum aftrat upp fyrst í nýggja árinum.

Restin av norska frálandsídnaðinum fylgir meira ella minni sama uppsagnarspori sum Statoil. Oddfjell Drilling hefur sagt 900 meðarbeiðarum upp síðani 2014.

Kelda: shippingwatch.dk
Antares.fo

Gadus fyri rættin í Tromsø í dag

Í dag kemur málið um ov lítið uppgivnu veiðuna hjá klaksvíkstrolaranum Gadus í Barentshavinum fyrr í ár, fyri í rættinum í Tromsø.

Norska sjóverjan tók Gadus 20. februar, tí teir høvdu ikki uppgivið, hvat teir høvdu inni fyri hvønn dag, teir høvdu veitt í Barentshavinum.

Bóttin fyri ikki at hava givið øll veiðutølini upp varð ásett til eina miljón og 425 túsund norskar krónur. Reiðaríð góðtók ikki niðurstøðuna hjá norsku myndugleikum.

Kortini slapp Gadus úr Tromsø dagin eftir, og hefur eisini verið ein túr eystanfyrir síðani.

Men nú kemur málið so fyri í rættinum í Tromsø.

Rættarviðgerðin byrjar í dag kl. 9 fp., skrivar vp.fo.

Gadus fór leygardagin aftur nýggjan túr eystureftir.

Seinasti túrurin vardi í hálvántriðja mánaða, men hesa ferð ætla teir at vera aftur í Føroyum til ólavsoyru, skrivar nordlysid.fo.

Antares.fo

Styrktur dollari trýstur olju- og gullprísir

30.05.2016 - 08:18

Amerikanski dollarin hefur styrkt seg í vikuskiftinum, og hetta leggur trýst á allar rávøruprísir. Ein styrktur dollari ger at rávørunar gerast dýrari fyri tey sum keypa við øðrum gjaldoyra, skrivar E24. Eftir at oljuprísurin í farnu viku fór uppum 50 dollarar fyri fatið fyri norðsjóvaroljuna Brent, so viknar oljuprísurin í morgun. Í løtuni liggur prísurin fyri Brent oljuna á 49,08 dollarar fyri fatið. Prísurin á amerikansku lættoljuni WTI liggur í løtuni á 49,33 dollarum fyri fatið.

Samstundis kann Infront boða frá at prísurin á gulli er sum steinur í leysari luft. Líka síðani amerikanski landsbankastjórin Janet Yellen tann 18. mai segði at amerikanska rentan skal upp í summum, so hefur prísurin á gulli lækka. Gullprísurin hefur nú lækka samanhangandi í níggju dagar, og tað er søguligt. Bara trýggja ferðir í søguni hefur gullprísurin lækka líka nógvar dagar samanhangandi.

Gullprísurin er lækkaður úr 1300 dollarum fyrr unsíð til 1200 dollarar fyri unsíð. Eitt uns svarar til 31,1 gram av gulli.

Oljan.fo

Nýggja støðin kemur at styttu munandi um tíðina hjá laksinum á sjónum

28.05.2016 - 10:39

Síðani í vetur hava teir grava og fyrireika seg til at byggja nýggju smoltstøðina hjá Marine Harvest á Hellunum. Nú er møguligt at síggja hvussu kørini koma at standa í sjálvari høllini.

Drónumyndirnar, sum Reidar F. Joensen av Skala heva tikið, vísa týðuliga nýggju støðina. Hans Jákup Mikkelsen, stjóri á Marine Harvest Faoes, sigur at ætlanin hjá teimum fyrst og fremst er at kunna framleiða størri smolt, og ikki fleiri smolt. Smoltstøðin skal kunna hava pláss til 2,8 milliúnir smolt sum í meðal eru 650 gram til støddar.

Nýggja smoltstøðin kemur at rúma 8.000 kubikk av vatni, og tað merkir at støðin íalt kemur at hava 12.700 kubikk.

Nýggja smoltstøðin ger at Marine Harvest kemur at stytta munandi um tíðina laksurin er í aliringunum.

- Við nýggju støðni meta vit at vit kunnu stytta um tíðina í aliringunum við seks manaðum. Tað merkir at laksurin bara er í sjónum í tiggju til ellivu mánaðir, sigur Hans Jákup Mikkelsen við Fiskur.fo.

- Hetta ger at lúsatrystið minkar, og vit fáa eisini møguleikan at framleiða meir laks yvir tíð, tí aksurin er styttri í sjónum.

Nýggja smoltstøðin skal standa klár á vári 2017, og fyrstu smoltini skulu kunna setast á sjógv út á heystið 2017.

Portal.fo

Karstensens Skibsværft hevur úr at gera

29.05.2016 - 21:25

Danska skipasmiðjan, ið hevur bygt fleiri uppsjóvarskip seinastu árin, hevur úr at gera.

Skipasmiðjan hevur fyri stuttari tíð síðan latið reiðariðnum aftan fyri Ruth í Hirtshals sín fyrsta nýbygning, og umleið hálvan juli skal skipasmiðjan lata reiðarinum Beinur, sum eisini er í Hirtshals, ein nýbygning.

Skipasmiðjan undirskrivaði í gjár eina avtalu við hetlenska felagið aftanfyri uppsjóvarskipið Serene, ið er bygt 2009, um ein nýbygning.

Nýggja skipið verður 82 metrar langt, 17,2 metrar breitt og skal stinga 12,35 metrar. Nær skipið skal latast felagnum ella hvat kostnaðurin er á nýggja skipinum er ikki greitt enn.

Nýggi sáttmálin um nýbygningin er ein av fleiri, ið Skipasmiðjan í Skagen hevur fingið seinastu tíðina. Fiskur.fo

Jupiter liðugur við svartkjaftkvotuna

30.05.2016 - 23:37

Jupiter hevur fiskað svartkjaftkvotuna, og veiðan er landa í Noregi.

Jupiter hevur júst landað 2100 tons av svartkjafti í Vedde í Noregi, og hevur nú fiskað svartkjaftkvotuna.

Teir loystu fyri løtu síðan, og hava sett kósina móti Fuglafirði, har teir skulu riggað av, áðrenn teir skulu á beding hjá Mest í Havn.

Jupiter hevur fiskað svartkjaft eystanfyri í føroyskum sjógvi.

Fiskur.fo

United: Avtalan við Mourinho tryggjað

27.05.2016 - 10:17

Nú er tað endiliga váttað, tíðindini, sum fótbóltsheimurin leingi hevur vitað, nevnliga at portugisín José Mourinho verður nýggjur venjari fyri Manchester United.

Í dag kundi enska stórfelagið váttað, at felagið hevur gjørt ein trý ára sáttmála við 53 ára gamla Mourinho fram til 2020.

- José er heilt einfalt besti venjarin í spælinum í dag. Hann hevur vunnið streyp og givið íblástur til spælarar kring Evropa, og – sjálvandi – kann kennir Premier League væl við at vinna trý meistaraheiti her á landi, stjóri í Manchester United við heimasíðu felagsins.

Sjálvur sigur Mourinho:

- At gerast venjari fyri Manchester United er ein serligur heiður í hesum spælinum. Tað er eitt felag, ið er kent og virt kring allan knøttin. Felagið er mergt av einum gátufør kærleiksævintýri, sum tú ikki finnur í nøkrum øðrum felag.

- Eg havi altíð kent ein skyldskap við Old Trafford (leikvøllin hjá Manchester United). Hann hevur hýst týðandi minni fyri meg í míni starvsleið og eg havi altíð havt eitt inniligt samband við fjeppararnar. Nú síggi eg fram til at gerast teirra leiðari og fáa teirra frálíka stuðul í komandi árum.

Portal.fo

Rashford skoraði í fyrsta landsdysti sínum

28.05.2016 - 10:13

Unga stjörnuskotið hjá Manchester United, Marcus Rashford, skoraði eitt av málunum, tá Ongland í gjárkvøldið vann 2-1 á Avstralia í einum venjingardysti. Eisini hin United-áleyparin, Wayne Rooney kom á skoraralistan.

Upphitingardysturin gjørdist ein minniligur dystur fyri unga United-áleyparan, sum í fyrsta A-landsdysti sínum legði Ongland á odda eftir bert trýggjar minuttir.

Í øðrum hálvleiki økti Wayne Rooney áðrenn tað eydnaðist Avstralia at koma á máltalvuna, men talan var um eitt sjálmál, tá Eric Dier skallaði eitt avstralskt innleg í egið net.

Ongland spælir aftur hósdagin móti Portugal.

Aðrir venjingardystir vórðu eisini spældir í gjár. Norðurírlend vann 3-0 á Hvítarusslandi, Írland og Holland spældu 1-1, Kroatia vann 1-0 á Moldova og Kekkia bankaði Malta 6-0.

Portal.fo

Máltevið er sum ongantið fyrr kring Europa

28.05.2016 - 14:34

Hvørt kappingarár verður gjørt upp, hvørji lið og leikarar hava staðið seg best, og serliga eru tað málskjúttarnir sum fáa fokus. Tað er eisini málini sum avgera dystirnar, so tað er nokk ikki so løgið, at hesi hagtøl eru tey sum aloftast eru í fokus. Kring europa eru nógvir dugnaligir málskjúttar, og niðanfyrri er eitt yvirlit yvir fimm teir bestu málskjúttarnar í teimum størstu europeisku kappingunum.

Tann leikarin sum hefur skotið flest ligamál í teimum ovastu ligunum í Europa er Luis Suarez hjá Barcelona. Hann skoraði heili 40 mál í sínum fyrsta kappingarári fyri katalonska liðið. Merkisvert er, at Barcelona eigur trýggjar leikarar í topp fimm í Spania. Hinar báðar eigur Real Madrid.

Í teimum 53 dystunum sum Suarez hefur spælt í øllum kappingum í ár, hefur hann skotið heili 59 mál, umframt at hann hefur lagt upp til 22 onnur mál.

Í fronsku kappingini, Ligue 1 er eisini ein málslukur av teimum heilt serligu. Zlatan Ibrahimovic hefur skotið 38 mál. Samanlagt hefur Zlatan spælt 51 dystir hetta kappingarárið og í hesum dystum hefur hann skotið heili 53 mál.

Argentinski áloyparin, Gonzalo Higuain hefur skotið 36 mál í Seriu A, Robert Lewandowski skeyt 30 í Bundesliga, Vincent Janssen 27 í Eredivisie og Harry Kane 25 í Premier League.

Her er yvirlit yvir bestu fimm málskjúttarnar kring bestu ligurnar í Europa:

La Liga:

1. Luis Suarez - Barcelona - 40 mál
2. C. Ronaldo - Real Madrid - 35 mál
3. L. Messi - Barcelona - 26 mál
4. Neymar - Barcelona - 24 mál
5. K. Benzema - Real Madrid - 24 mál

Ligue 1:

1. Zlatan Ibrahimovic - PSG - 38 mál
2. A. Lacazette - Marseille - 21 mál
3. E. Cavani - PSG - 19 mál
4. H. Ben Arfa - OGC Nice - 17 mál
5. W. Ben Yedder - Toulouse - 17 mál

Serie A:

1. Gonzalo Higuain - Napoli - 36 mál
2. P. Dybala - Juventus - 19 mál
3. C. Bacca - Milan - 18 mál
4. M. Icardi - Inter - 16 mál
5. M. Salah - Roma - 14 mál

Bundesliga:

1. Robert Lewandowski - FC Bayern - 30 mál
2. P. E. Aubameyang - Dortmund - 25 mál

3. T. Müller - FC Bayern - 20 mál
4. J. Hernandez - Leverkusen - 17 mál
5. A. Modeste - Köln - 15 mál

Eredivisie:

1. Vincent Janssen - AZ Alkmaar - 27 mál
2. L. De Jong - PSV - 26 mál
3. A. Milik - Ajax - 21 mál
4. D. Kuyt - Feyenoord - 19 mál
5. S. Haller - FC Utrecht - 17 mál

Premier League:

1. Harry Kane - Tottenham - 25 mál
2. J. Vardy - Leicester - 24 mál
3. S. Aguero - Man. City - 24 mál
4. R. Lukaku - Everton - 18 mál
5. R. Mahrez - Leicester - 17 mál

Portal.fo

Effodeildarbrak í Sarpugerði og á Svangaskarði í morgin

28.05.2016 - 15:25

Í morgin verða fyra av teimum fimm dystunum í 13. umfari av Effodeildini spældir. Tríggir byrja klokkan 15, og ein klokkan 17:15. Dysturin millum KÍ og NSÍ verður fluttur til sunnudagin 5. juni, á Norðoyastevnu.

Ein sera spennandi dystur verður í morgin í Sarpugerði í Gøtu millum Víking og HB. Hetta er endurtøka av fjórðingsfinaluni sum bleiv spæld herfyri, og tá endaði 3-3 eftir vanligu spælitíð. Brotspørk máttu til, fyri at finna vinnaran tá. Hesaferð verður so ikki longd leiktíð og brotspørk, men vinnarin skal finnast innan fyri 90 minuttir plus tað leysa.

Í FSF Varpinum, har Jóannes Jakobsen metti um hetta umfarið í Effodeildini metti hjálparvenjarin á landsliðnum, at HB kundi arga Víking, nú so nógvir leikarar eru ivasamir orsakað av skaðum. Men er Víkingaliðið nøkunlunda fult mannað, so eigur heimaliðið at koppa einum skinklandi HB liðið, sum klórar og skavar, fyri at finna formin frá fyrstu umfórnum aftur.

Á Toftum verður eisini ein sera spennandi dystur. Brakið á Svangaskarði er millum tvey lið í tyngra endanum av deildini, og har er sera nógv uppá spæl. TB er eitt sindur betur fyri á stigatalvuni, og kann við sigri hála seg upp um minst eitt lið, og aftur nærkast teimum liðunum sum eru plaseraði um miðjuna á talvuni.

Hjá B68 er talan um at nærkast TB, AB og Skála, og gera restina av kappingini eitt sindur lættari at koma gjøgnum. B68 hevur higartil fingið fimm stig, meðan TB hevur nýggju stig, eins og AB og Skála.

Fyri at sitera Jóannes Jakobsen í FSF Varpinum, so helt hann, at tað kundi blivið fantastiska spennandi fyri kappingina, um B68 vann, og hálaði seg tættari hinum. Hetta halda tvøramenn tó ikki so nógv um, og vilja fyri alt í verðini vinna seg langt burtur frá niðastu plássunum. Men kappingin er sera hörð, og tað tykist sum um at alt kann henda í ár.

Portal.fo

Hull er aftur í Premier League

28.05.2016 - 19:04

Mohamed Diamé hjá Hull bleiv dagsins maður í play-off finaluni móti Sheffield Wednesday. Hull var nógv tað besta liðið í dag, og vann sannførandi, hóast tað einans stóð 1-0 á máltalvuni. Málið, sum Diamé skoraði í 72. minutti er smáar 1,7 milliardir krónur vert, og tað má sigast at vera eitt rímuliga týðningarmikið mál.

Venjarin hjá Hull, er navnframi Steve Bruce, og hann setti met í kvøld. Hann er einasti venjari sum hevur megnað at vunnið uppflyting til Premier League heili fyra ferðir. Tvær ferðir hevur hann megnað hetta við núverandi liði sínum, Hull, umframt tvær ferðir við Birmingham.

Við leikarum sum Livermore, Huddlestone, El Mohamady, Snodgrass, Hernandez, Curtis, Dawson og so dagsins leikara, Diamé hefur Hull ein skilagóðan bul, og so er tað upp til Steve Bruce til at brúka eitt sindur av milliardunum til at keypa onkrar leikarar afturat, sum kunnu styrkja um bulin á liðnum.

Einasti leikari hjá Sheffield Wednesday sum sá út til at hava Premier League klassa var málverjin, Keiran Westwood, og kreativi Forestieri, hóast hann var heilt burtur meginpartin av dystinum. Men tað var alt liðið hjá honum faktiskt.
Portal.fo

Real Madrid er Champions League vinnari fyri 11. ferð

28.05.2016 - 22:38

Tað máttu brotspørk til, fyri at skilja hesi bæði djørvu liðini úr Madrid í kvøld. Og fyri 11. ferð í søgu felagsins vann Real Madrid Champions League finaluna. Atlético leikararnir eru í knúsi, nú teir júst hava tapt finaluna móti grannanum úr Real, og tað má kennast enn meira svárt, tá Atlético var betra liðið í dystinum.

Atlético tók ikki av, í gyltum støðum í dystinum, og tí yvirlivdi Real Madrid, og kláraði at halda á líka til brotsparkskappingina. Hana avgjórði Cristiano Ronaldo sjálvandi fyri kongaliga felagið.

Fjórdi skjúttin hjá Atlético var Juanfran, og hann misnýtti, og tá Cristiano Ronaldo skoraði uppá sítt brotspark beint aftaná, vann Real 5-3 uppá brotsparkskapping.

Úrslit:

Real Madrid - Atlético Madrid 1-1 (1-0)

1-0: S. Ramos (15.)

1-1: Y.F. Carrasco (79.)

(Real vann 5-3 við brotspørkum)

Portal.fo

Fyrsti føroyingur danmarksmeistari í hondbóliti

29.05.2016 - 09:02

Jóhan á Plógv Hansen er fyrsti føroyingur nakrantíð, sum hevur megnað, at vinna meistarateitið í donskum hondbóliti. Tað var eftir seinnu finaluna móti Team Tvis Holstebro í gjárkvøldið.

Seinnu finaluna taptu Jóhan og lið hansara tepurt 26-25, men av tí at teir vunnu so trygt 27-20 mikudagin var meistarateitið tryggjað. Hóast Jóhan og teir vunnu meistarateitið var tað ikki uttan spenning. Beint at undan liðini fóru til hálvleiks, vóru Tvis Holstebro á odda við seks málum og sjevi mál skuldu til, fyri at liðið skuldi strúka avstað við meistarateitinum.

Tað eydnaðist ikki og støðan í hálvleikinum var fýra mál, 14-10.

Úrslitið gjørdist 26-25 til Team Tvis Holstebro. 22 ára gamli Jóhan á Plógv skoraði fimm mál. Í fyrstu finaluni fekk hann bert eitt mál.

Samstundis sum hetta er fyrstu ferð, at Bjerringbro-Silkeborg vinnur meistarateitið er hetta eisini fyrstu ferð, at ein føroyingur vinnur danmarksmeistarateitið.

Team Tvis Holstebro - Bjerringbro-Silkeborg (26-25) 20-27

Portal.fo

Fogh verður ráðgevi hjá ukreinska forsetanum

28.05.2016 - 08:56

Anders Fogh Rasmussen, fyrrverandi danskur forsætisráðharri og Nato-aðalskrivari, skal vera ráðgevi hjá ukreinska forsetanum, Petro Porochenko.

Fyrrverandi Venstre-formaðurin skal vera uttanhýsisráðgevi, og verður sostatt ikki ein partur av fasta starvsfólkahópi forsetans, skrivar Kijev Post sambært Ritzau.

Anders Fogh Rasmussen gjørdist aðalskrivari fyri Nato eftir hollenska Jaap de Hoop Scheffer í 2009. Hann stóð sostatt á odda fyri Nato, tá ósemjan millum Ukraine og Russland brast á, og sum endaði við, at Russland hertók Krim-hálvoynna í 2014.

- Hertøkan av Krim er ólóglig, og Nato og tess sameindu fara ikki at góðtaka hana, ljóðaðu boðini tá.

Fyrrverandi danski forsætisráðharrin hefur stovnað egna ráðgevarafyrirþøku, Rasmussen Global, sum millum annað hefur starvast fyri eina av heimsins størstu ráðgevarafyrirþøku, Boston Consulting Group, skrivar Ritzau.

Anders Fogh Rasmussen var forsætisráðharri í Danmark frá november 2001 til 2009.

Portal.fo

Nú er koyrandi yvir um brúnna

28.05.2016 - 16:50

Snórurin er kliptur og nú er endiliga koyrandi yvir um nýggju brúnna um Sandá.

Nú stóra mannamúgván er so smátt hefur leitað sær til hús ella inn í barnagarðin í Løkjatúnið til kaffi byrjar ferðslan at koyra eftir nýggju brúnni.

Fyrstu bilarnir sum vórðu koyrdir eftir brúnni vóru ellisakfør.

Portal.fo

Føðideildin á Suðuroyar Sjúkrahúsi verður mannað 24 tímar um samdøgnið

29.05.2016 - 12:53

Planlagdar føðingar verða á Landssjúkrahúsinum framyvir, tí ógjørligt er í lýtuni at fáa fatur í læknum til planlagdar føðingar. Men Føðideildin á Suðuroyar Sjúkrahúsi verður mannað 24 tímar um samdøgnið, til millum annað akuttar føðingar. Hetta skrivar bólkurin Vernd av Suðuroyar Sjúkrahúsi millum annað í tíðindaskrivi.

Umboð fyri felagið “Vernd av Suðuroyar Sjúkrahúsi” høvdu fund herfyri við Sirið Stenberg, landsstýriskvinnu í Heilsumálum og Ronnie Midjord, stjóra á Suðuroyar Sjúkrahúsi.

Á fundinum blivu viðurskifti viðvíkjandi barnakonum í Suðuroy viðgjørð, í samband við tilmælið frá Suðuroyar Sjúkrahúsi um, at allar planlagdar føðingar framyvir skulu verða á Landssjúkrahúsinum.

Sambært verndarfelagnum gjørdu Sirið Stenberg, landsstýriskvinna og Ronnie Midjord, Sjúkrahússtjóri púrasta greitt, at akutta føðistaðið á Suðuroyar Sjúkrahúsi heldur á, sum tað altíð hefur gjørt, og, at barnakonurnar framvegis fara at verða vístar til Landssjúkrahúsið til planlagdar føðingar.

Eisini greiddi leiðslan á sjúkrahúsinum frá, hví hon hevði mælt til hettar.

Bæði landsstýriskvinnan og stjórin á Suðuroyar Sjúkrahúsi vístu annars á, at talan fór ikki at verða um nakra niðurlaging av Suðuroyar Sjúkrahúsi.

Felagið Vernd av Suðuroyar Sjúkrahúsi vísti á teirra ónøgd við nøkur av teimum meira praktisku viðurskiftunum, eitt nú at fáa tíðina stytta áðrenn barnakonur skulu flytast til Landssjúkrahúsið. Eisini vísti tey á bústaðarmøguleikarnar og kostnaðin av hesum. Felagið vildi hava, at allar barnakonur skuldi fáa bestu bústaðarmøguleikar, tað vil siga íbúðir, og at upphaldið skuldi verða ókeypis fyri familjuna.

Landsstýriskvinnan segði, at hon longu nú hevði sett hetta arbeiðið í gongd, og at hon metir, at nakað av hesum vil verða avgreitt innan fyri umleið 1 mánaða.

Portal.fo

Hópin av fólki í Fraklandi og í Týsklandi blivu rakt av toruni í gjár

29.05.2016 - 13:28

Fleiri børn hava fingið mein, eftir at toran sló niður í eini park í París í gjár, har børnini spældu. 11 børn eru løstaði - seks teirra álvarsliga, skrivar franska blaðið Le Figaro, sambært Ritzau. Børnini vóru í parkini til ein barnaføðingardag, tá toran sló, segði Kringvarpið í tíðindunum klokkan 10.

Kringvarpið upplýsti eisini, at toran eisini gjørði álvarsligan skaða í Týsklandi í gjár. Hon sló niður í ein fóbóltsvøll, meðan ein ungdómsdystur varð spældur í býnum Hoppstädten. Heili 35 fólk vórðu flutt á sjúkrahúsið. Týskir miðlar skriva, at toran sló beint niður í dómaran. Leikarar og áskoðarar blivu øll rakt ella ávirkaði av hendingini.

Tað var hvørki regn ella myrk skýggj á himlinum, tá toran sló.

Portal.fo

Jaspis og Ametyst landaðu í Havn í morgun

30.05.2016 - 13:28

Jaspis og Ametyst landaðu til Barðið í Tórshavn í morgun, teir hava 270.000 pund, skrivar JN.fo. 185.000 pund av veiðuni var upsi, 70.000 pund var longa og so høgdu teir 15.000 pund av ørðum fiskasløgum.

Sambært JN.fo byrjaðu teir tús 19. mai og hava roynt á Munkagrunninum.

Portal.fo

Dennis Holm: - Marghøllin í Vági skal røkka einum breiðum skara - ikki bert ítróttarfólki

30.05.2016 - 22:33

Á almennum fundi í Vágs Skúla í kvøld, varð kunnað um marg-høllina (multi-høll), sum verður bygd í Vági í næstum. Hetta skrivar Vágs kommuna á heimasíðuni.

Sambært Vágs kommunu er talan er um marghøll við ½ fótbóltsvølli, hondbóltsvølli við móguleika fyri hondból, kurvaból, flogból, badminton tennis og so framvegis.

Harumframt verða eisini umstøður fyri frælsum ítrótti í marg-høllini. Rennibreyt við 3 geilum verður kring fótbóltsvøllin (umleið 200 metur), og uppmált verður til 60 meturs sprint og forðarenning. Eisini verða umstøður til longdarlop, 3-lop og hæddarlop. Í marg høllini verður eisini klatriveggur.

Umframt ítrótt, verður í høllini eisini ein bygningur við skiftirúmum, wc'um, durði, teknirúmi, skrivstovu og goymslurúmi. Uppi á bygninginum verður stór balkong.

Um marg-høllina

Høllin er 95 metur long og 50 metur breið. Á lægsta punkti er høllin umleið 6 metur høg og á hægsta punkti umleið 15 metur høg. Høllin er ein stálkonstruktión, sum verður sett omaná eitt betong-fundament. Høllin verður klædd við einum membrani, sum er gjøgnumskygdur og hevur sjálvvirkandi ventilatióin. Høllin verður bygd til at tola vindstyrki á 65 m/s.

Fleiri enn 1.00 hallir av hesum slagnum eru kring heimin og til alskyns endamál, ikki bert til ítrótt. Í grannalondum okkara eru fótbóltshallir av hesum slagnum vanligar.

Marg-høllin í Vági verður mett at kosta umleið 20 milliúnir krónur.

Marg-høllin verður bygd inni á Oyrunum í Vági, innanfyri Páls Høll. Og er ætlanin at fara undir byggingina eftir summarfrítíðina. Høllin skal sambært ætlanini takast í nýtslu komandi summer.

Dennis Holm, borgarstjóri fegnast almikið um, at slík høll nú verður bygd í Suðuroynni.

- Tað hevur ómetaliga stóran týdning fyri ítróttina og rørslufeløg í oynni. Men høllin er ikki bara ætlað ítróttarfólki. Marghøllin skal røkka einum breiðum skara, herundir dagstovnar, skúlar, eldri, rørslutarnaði og so framvegis. Vit hugsa "marg" bæði í mun til ítrótt og brúkarar, sigur borgarstjórin í Vági.

Portal.fo

28-05-2016 11:59

Trappan tikin í nýtslu

Nógv fólk ar komið saman niðri í Vágsbotni í Havn, nú tann so nógv umrødda trappan alment varð tikin í nýtslu. Karmurin um tiltakið var ókeypis morgunmatur, tónleikur, sangur, klovnari og nakrar røður.

Endilga var hon har, eitt ár seinkað, trappan í Vágsbotni, sum so nógvur meiningar eru um. Sum heild er hon tó væl móttikin av borgarum í Havn, sum tískil eisini vóru møttir talsterkt upp í Vágsbotni.

Tað byrjaði við, at kommunan bjóðaði ókeypis morgunmat, síðan spældi Havnar Hornorkestur og síðan kom klovnurin Bubu, sum við undirhaldi og tónleiki veruliga fekk lív í ung sum gomul. Aftaná sang Tórshavnar Manskór tveir sangir, áðrenn Heðin Mortensen, borgarstjóri, helt eina talu um Havnina, sum verður 150 ár í dag sum kommuna, og trapputilgongdina, har alt ikki bara hevur gingið eftir vild. Síðan helt Tróndur Sigurðsson, formaður í byggi- og býarskipanarnevndini, eina talu. Aftaná á tað var enn meira fyri børnini við Bubu.

Byrjað varð upp á trappuna í apríl mánaí 2015, og eftir ætlan skuldi hon standa liðug longu 27. juni sama ár, tá tónleikatiltakið Voxbotn fór av bakkastokki. Men tá var hon langt frá liðug. Síðan skuldi hon vera liðug á ólavsøku, men tað helt heldur ikki – ikki fyrr enn nú, næstan eitt ár aftaná fyrsta evstamarkið, var hon klár at taka í nýtslu.

Seinni í dag verður enn eitt stór og nógv seinkað verkætlan tikin í nýtslu. Tað er brúgvín um Sandá. Dimma.fo

28-05-2016 14:21

Bara eftirlit eftir fráboðan

Eftirlitið, tá olja verður bunkrað og flutt, er so sum so í Føroyum, sum nú skulu innføra strangari reglur á økinum. Landsstýriskvinnan heldur tað vera nøktandi, at eftirlit bara verður framt, tá ein fráboðan ella áheitan um eftirlit kemur

- Ábendingar eru um, at í fleiri kommunum verður als einki uppleitandi eftirlit framt í sambandi við bunkring millum skip. Ofta er talan um flutning av tungolju, sum dálkar sera illa og er sera torfør fyrri ikki at siga ógjørlig at taka uppafur, tá óhapp henda.

Hetta sigur Ingolf S. Olsen, tigmaður í Tjóðveldi, millum annað í sambandi við ein fyrspurning til landsstýriskvinnuna í umhvørvismálum, Sirið Stenberg.

Landsstýriskvinnan vísir á, at tað fyrst og fremst eru kommunurnar, sum umsita reglurnar í bunringskunngerðini, meðan Umhvørvisstovan hevur eftirlit við, at reglurnar verða hildnar. Men tað eftirlitið er ikki nakað, sum Umhvørvisstovan av sínum eitingum fremur – tað má koma ein fráboðan fyrst.

- Sum nevnt omanfyri er mest vanligt, at Umhvørvisstovan bert fremur eftirlit, um ein fráboðan er komin um eitthvørt óregluligt ella møguliga ólógligt virksemi, sigur Sirið Stenberg millum annað í aftursvarinum.

Ingolf S. Olsen setti fyrspurningin í sambandi við at landsstýrismaðurin í uttanríkis- og vinnumálum hevur lagt eina umfatandi dagføring av sjólógini fyrri Løgtingið.

Dagføringin snýr seg um at seta fleiri av nýggjastu donsku dagføringunum í gildi í Føroyum, so føroyska sjólógin verður meinlik sjólógunum í hinum Norðurlondunum og í samsvari við altjóða sáttmálar. Nakað sum Løgtingið gjørði av at seta í verk fyrri sjei árum síðan. Eisini eru Danmark og Grønland í ferð við at herða reglurnar um bunkring.

Dimma.fo

28-05-2016 16:22

Montenegro er nýggjasti limur í NATO

Montenegro undirskrivaði herfyri avtaluna um limaskap í norðuratlantisku hernaðarsamgonguni NATO. Harvið er landið blivið 29. limur í samgonguni. Aðalskrivarin í NATO, Jens Stoltenberg, fegnast saman við hinum limalondunum. Russland, harafturímóti, er sera hart ímóti limaskapinum hjá eysturevropiska landinum í NATO

Montenegro er eitt lítið land í eysturevropa. Tað liggur ímillum Kroatia, Serbia, Bosnia-Hersegovina og Albania. Tað eru um 650.000 íbúgvur í Montenegro, ið fekk sjálvstýri frá Serbia í 2006. Landið er kent fyrri at vera ein partur av Serbia undir krígunum millum Bosnia og Kroatia í 1990-unum og var partur av serbiska herinum, ið leyp á Kroatia. Landið byrjaði eina sjálvsstýristilgongd í 2005 og fekk endaliga sjálvstýri frá Serbia í 2006.

Ein umráðandi leikur hjá NATO

Hernaðarliga hevur Montenegro ikki stórvegis týðning. Landið hevur ein evarska lítlan her, ið telur nakrar fáar túsund mans. Tað er heldur ikki av teirri orsök, at NATO hevur bjóðað Montenegro upp í samstarvið. NATO hevur í nógv ár roynt at fáa ein størri leiklut í eysturevropa. Nøkur lond eru longu limir, m.a. Turkaland, Rumenia, Bulgaria og Ungarn. Tó eru flestu londini úr gamla krígunum í Bosnia og Kroatia ikki limir enn, men nú, ið Montenegro er byrjað tilgongdina at blíva limur, verður strandarlinjan framvið Adriatiska havinum øll partur av NATO. Nakað, ið teir hava roynt í nøkur ár. Russar ónøgdir við limaskap

“Um NATO framhaldandi veksur eystureftir kann einki annað henda enn eitt aftursvar úr eystri úr Russlandi. Vit mugu verja okkum sjálvi og okkara áhugamál”.

Soleiðis segði Dmitry Peskov, talsmaður hjá russiska forsetanum Vladimir Putin, í desember 2015.

Útsøgnin kom í kjalarvørrinum av innbjóðingini frá Stoltenberg til Milo Djukanovic,

forsætismálaráðharri í Montenegro, um limaskap í NATO. Rusland hevur ongan áhuga í at síggja NATO koma eystureftir í tað, ið teir síggja sum russiskt øki. Jens Stoltenberg kallaði tað hinvegin eina søguliga hending, og uttanríkisráðharrin í Danmark, Kristian Jensen, segði, at Rusland skal ikki blanda seg uppí, hvørjum NATO bjóðar limaskap og ikki. Hetta kom eftir at russar høvdu roynt nógv diplomatar kanalir fyrri at forða fyrri, at málið fór víðari. Kristian Jensen segði víðari við Jyllands-Posten, at Rusland er blivin ein trupulleiki fyrri uttanríkispolitikk hjá vesturlondum, tí teir traðka, har teir ikki skulu, og vilja hava ávirkan á viðurskiftir, ið ikki viðkoma teimum.

Russland hevur altíð havt eitt strongt samband við NATO. Tað gjørdist ikki betri, tá Russland leyp á Ukraina og tók Krim hálvoynna og legði hana undir Russland.

Russland sær eisini víðkanina av NATO sum eina vesturlenska ekspansiún og tí vilja teir forða. Nú, ið Balkanlond eisini fara at vilja sleppa uppí, gerst tað enn meira eldfimt.

Í eini roynd at fáa fólk ið í Montenegro at forða fyrri, at limaskapurin gerst endaligur, hevur Maria Zakharova, talskvinna fyrri uttanríkisráðið í Moskva, lagt upp til, at Montenegro heldur eina fólktaatkvøðu um málið. Andstøðan og politisk mótstøðufólk hjá stjórnini í landinum hava eisini lagt

upp til eina fólkaatkvøðu, men enn hevur Djukanovic ikki vilja givið eftir. Hann stendur við sítt, at Montenegro skal gerast limur í NATO og at stjórnin hevur heimild at taka ta avgerðina sjálv.

Montenegro tikið stór fet framá

Tað er eingin ivi um, at Montenegro nú veksur um sína diplomatisku støðu. Tey fara frá at verða ein eygleiðari við NATO-fundir til at sita við borðið. Tað verður ein partur av trygdartilbúgvingini í Evropa og fer at eiga ein part í áhugamállum, ið stýra stovninum og samstarvinum. Tað er ein góð støða fyri eitt lutfalsliga lítið land sum Montenegro. NATO hevur eisini leingi havt ætlanir um at víðka um sína ávirkan í Balkan-økinum, og Montenegro er nokk tann lættasti samstarvspartnarin í løtuni. Landið er ikki í ósemju við nakað av sínum grannalondum og er ikki tað mest strategiskt umráðandi landið í økinum. Tað er møguliga Serbia, men tey siga seg vera hernaðarliga uttanveltaði og vilja tí ikki uppí NATO. Tað er so støðan fyribils í hvussu so er, men Serbia hevur undirskrivað eina samstarvsavtalu við NATO, ið m.a. inniber, at serbiski herurin hevur venjingar saman við herfólki hjá NATO-londum.

Tað var tó ikki uttan víðari, at Montenegro slapp uppí. Tey máttu lúka treytir, ið innibóru bygnaðarbroytingar og hugburðsbroytingar innanlands, undir eygleiðing av NATO. Talan er m.a. um pressufrælsi, ið er skert; ódemokratisk val og ring viðferð av aktivistum. Eisini er Djukanovic sagdur at verða ógvuliga korrúptur og stýra landinum við harðari hond. Øll hesi viðurskifti skuldu verið komin uppá pláss, áðrenn NATO-limaskapur átti at komið uppá tal, men fleiri hava víst á, at tað haltar enn. Tað hevur ikki verið uttan mótmælir, at Montenegro fer upp í NATO. Nógv minnst hvussu felagsskapurin bumbaði økið í 1990-unum og fleiri vilja verða við, at fólkið átti ikki at gloymt ræðuleikarnar so skjótt.

Hvussu alt fer at spæla av, er ringt at siga. Montenegro er ikki eitt týðningarmikið land hernaðarliga, men sýmbolskt hevur tað nógv at siga fyri NATO, at landið er komið uppí, tí tað økir um ávirkanina í eysturevropa. Montenegro tók eisini undir við sanktiónum móttvegis Russlandi undir Ukraina-kreppuni, ið fekk russar at vakna við tað alt meira vesturlendskt sinnaða Montenegro. Hvussu russar fara at svara aftur, letur bíða á sær, men teir hava í øllum førum ført ein sterkan retorikk.

Dimma.fo

28-05-2016 19:00

Flest í fátækkraváða á Sandoyggi

Sambært Hagstovuni stendur ringast til í Sandoyggi, har flest fólk eru í fátækkraváða - og talið bara økist

Tað er Hagstova Føroya, sum hevur gjørt tøluni fyri landið upp, og tað er ójavn býtt.

Samanlagt taldu borgarar í fátækkraváða í Føroyum 10,8% í 2014, men í bæði Suðurstreymoy og í Eysturoy er talið minni, meðan tað er hægri í hinum sýslunum kring landið. Serliga sígga tøluni fyri Sandoygna og Suðuroyngna, har talið støðugt er økt ár um ár síðan 2011, men nógv ringast stendr til í Sandoyggi.

Í Sandoyggi er vandin næstan dupult so stórur sum aðrastaðni í landinum, og heili 19,2 prosent eru í fátækkraváða har, meðan taliðfyri Suðuroyngna er 15,9.

Einasta stað í landinum, tað gongur rætta vegin, er Norðstreymoy, har talið av teimum í fátækkraváða er í minking.

Dimma.fo

28-05-2016 21:00

Vandi at ríkisfelagsskapurin verður uppløystur

Sannlíkindini fyri, at samstarvið í ríkisfelagsskapinum slitnar og at Føroyar fara burtúr, eru stór.

Orsøkin er ósemja um stjórnarskipanararbeiðið. Tað heldur Uffe Østergaard, professari í søgu.

Føroyar, Danmark og Grønland áttu heldur skipað seg í eitt samveldi, tí so varð samsvar millum viðurskifti og veruleika, heldur hann

Tá føroyskir politikarar vóru um at vera til reiðar at leggja uppskotið um eina stjórnarskipan fyri løgtingið í 2011, bakkaðu teir aftur í seinastu løtu.

Danska løgsmálaráðið hevði skrivað eitt notat: ein føroysk stjórnarskipan má vera innan karmarnar í grundlógini.

Síðani hava serliga Tjóðveldi og Sambandsflokkurin givið hvørjum øðrum skuldina fyri, at arbeiðið datt niðurfyri.

Fimm ár eru gingin, og arbeiðið at gera eina stjórnarskipan fyri Føroyar er uppafurtikið. Men danska stjórnin hevur ikki broytt hugsan. Bæði undanfarni forsætisráðharri, Helle Thorning-Schmidt, Socialdemokraterne, og sitandi forsætisráðharri, Lars Løkke Rasmussen, Vinstri, eru ógvuliga avgjørd: Ein føroysk stjórnarskipan má vera innanfyri karmarnar í grundlógini.

Ríkisfelagsskapurin riggar í fleiri førum væl, men arbeiðið við eini stjórnarskipan er tekin um, at tað eru nakrar álvarsligar ósemjur í ríkisfelagsskapinum, sum kunnu gerast avgerandi fyri felagsskapin. - Tað er trupult at semjast um fleiri grundlógir í ríkinum, tí síggi eg nógvar trupulleikar fyri framman, sigur Uffe Østergaard.
Dimma.fo

Meting um tilfeingið fyri viku 22 2016

Friday, 27 May 2016

Samandráttur: Línuskip: Sjey eru undir Føroyum og fiska mest tosk, longu og so nakað av brosmu, hýsu og svartkalva. Teir flestu eru nýliga byrjaðir túr, men vit vantað at tveir landa fyrst í vikuni og so nakrir seinni í vikuni. Ein er og fiskar við Ísland og kemur hann helst at landa fyrst ella miðskeiðis í vikuni. Tveir eru við Eysturgrønlandi og fiska tosk og brosmu. Annar frystur fiskin, meðan hin ísar fiskin umborð og kemur hann helst at landa síðst í vikuni. Tvey frystilínuskip eru við Ísland og eitt er undir Føroyum.

Útróður: Streymurin verður góður og veðri verður eisini gott, so tí er vantandi at tað verður nakað av útróðri, hóast ringa fiskitíð.

Djúpvatnstrolarar: Bara tann eini til fiskarí (fríggjadag 27/05), men vit vantað at nakrir fara út í næstum.

Partrolarar: Øll pørini eru til fiskarí. Rokna verður við at 2-3 pør landa mánadagin og so nøkur seinni í vikuni. Fiskaríð er tíverri framvegis einki at reypa av. Trý pør fiska gulllaks.

Trolbátar: Tríggir eru á landleiðini og koma nokk allir at landa mánadagin. Teir hava mest av toski, tungu, reyðsprøku og havtasku. Tveir fiska uttanfyri landleiðina. Teir fáa mest av toski og hýsu og so eitt sindur av upsa og flatfiski. Vantandi landa teir fyrst í vikuni. Fiskaríð hjá nærum øllum bátum er á einari leið.

Garnaskip: Tvey fiska svartkalva og koma báðir at landa mánadagin. Fiskaríð hevur verði vánaligt Fmf.fo

[Valutanavn](#) ▼

Nationalbankens middelkurs

Australske dollar	479,68
Bulgarske leva	380,25
Brasilianske real	185,24
Canadiske dollar	512,04
Schweizerfranc	672,54
Kinesiske renminbi.yuan	101,44
Tjekkiske koruna	27,520
Euro	743,69
Britiske pund	976,93
Hong Kong dollar	85,94
Kuna	99,36

Ungarske forint	2,3700
Israelske new shekel	173,57
Indiske rupees	9,9400
Japanske yen	6,0048
Mexicanske peso	36,140
Norske kroner	79,95
Newzealandske dollar	447,36
Polske zloty	169,25
Russiske rubel	10,130
Svenske kroner	80,11
Singapore dollar	483,42
Thailandske baht	18,690
Tyrkiske lira	225,83
US dollar	667,65
Sydafrikanske rand	42,330

Danskebank.dk

Andlát

Ivan Hummeland Jacobsen, ættaður úr Vestmanna, búsitandi í Fuglafirði, andaðist á Klaksvíkar sjúkrahúsi fríggjadagin 27. mai, 76 ára gamal.

Eivind Bech, Lopra, andaðist á landssjúkrahúsinum sunnunáttina 29. mai, 78 ára gamal.

Jacob Zacharias Bærentsen, Tórshavn, ættaður úr Vestmanna, vanligur Zacharias, andaðist á Landssjúkrahúsinum sunnudagin 87 ára gamal.

Irena Reinert Weihe, Søldarfjørður, andaðist á Landssjúkrahúsinum fríggjadagin 27. mai, 78 ára gomul.

Frígerð Sundsskarð, Tórshavn, ættað úr Klaksvík, andaðist á Landssjúkrahúsinum hósdagin 26. mai, 63 ára gomul.

Jacob Weyhe, Kollafjørður, ættaður úr Porkeri, andaðist á Ellisheiminum í Havn mikudagin 25.mai, 97 ára gamal.

Hilda Lund, fødd Johansen, ættað av Strondum, búsitandi í Hamar í Norra andaðist 24. mai, 87 ára gomul.
